

ఊరొంచని కోరిక

పార్వతి అత్తగారితో పెళ్ళికి బయలుదేరింది. 'నువ్వు వెడితే చాలులెద్దా; అదికూడా ఎందుకు' అని తల్లితో వెంకటేశ్వర్లు అన్నాడు. "సరిపోయె, నువ్వు రాక, కోడల్ని పంపనంటే, ఇంక నేనా ఏమిటి, తగుదునమ్మా అంటూ పెళ్ళికి వెళ్ళటం?" అని నరసమ్మగారు కొడుకుని అడిగింది.

పార్వతిని పంపంటం ఇష్టంలేకపోయినా తల్లి ఏమనుకుంటుందో అని వూరుకున్నాడు వెంకటేశ్వర్లు.

నరసమ్మగారు కోడల్నే కాకుండా, పక్కంటివారి కోడల్ని, కూతుర్ని కూడా బెజవాడ చూద్దురుగాని రమ్మని పిల్చుకెల్పింది. బెజవాడ స్టేషనులో దిగేసరికి నరసమ్మగారి బంధువు మరొకరు కలవటంతో పెళ్ళివారి ఇంటికి ఇబ్బంది లేకుండా చేరుకున్నారు.

వూరు పదేళ్ళకీ ఇప్పటికీ ఎంతమారిపోయిందో అంటూ నరసమ్మగారు ఆశ్చర్యంతో ముక్కుమీద వేసుకొన్న వేలు తియ్యలేకపోతున్నారు వీధిలోకి వచ్చినప్పుడల్లా.

కోడల్ని, పక్కంటివాళ్ళని తీసుకుని వూళ్ళోవున్న గుళ్ళు గోపురాలు అన్నీ తిప్పకు ఇంటికి చేరేసరికి పెళ్ళివారు వచ్చేశారు అంటూ ఇంట్లోవాళ్లు వూరికే హడావుడి పడిపోతున్నారు. ముహూర్తం ఆ రాత్రికే. నరసమ్మగారు పెద్దవాళ్ళలో కలిసిపోయి తిరుగుతోంది. పార్వతి పెళ్ళికివచ్చిన వొకరిద్దరితో పరిచయ చేసుకుని తన ముస్తాబుతో సతమతమవుతోంది. పెళ్ళిబాజాలు మోగుతున్నాయి. పందిట్లో పెళ్ళివారి తాలూకు అంతా కూర్చున్నారు. ఆడపిల్లవేపు వాళ్ళకి చోటులేక మూలలు పట్టుకు నిల్చున్నారు.

పార్వతి, కాయితంపువ్వులు కట్టిన స్తంబాన్ని పట్టుకు నిల్చుని చూస్తోంది. తలంబ్రాలు పోసుకుంటున్నారు. పెళ్ళి కూతురు గడుసుదే, పళ్ళెమెత్తి పోసేస్తోంది అని పక్క వాళ్ళతో అంటోంది ఇటు తిరక్కుండా పార్వతి.

ఆనందం పార్వతిని పలకరిద్దామని అక్కడికి వచ్చి నిల్చున్నాడు. పార్వతి ఇటు చూడటంలేదు. ఆనందం వెనకే కొంతమంది వచ్చి కుర్చీ ఇక్కడ వేయించమంటారా అని మర్యాదచేసే హడావుడికి వెనక్కి తిరిగింది పార్వతి.

ముందు ఆనందాన్ని పోల్చుకోలేదు. కొద్ది క్షణాల్లోనే గుర్తుపట్టింది. సంతోషం మొహమంతా కదిలింది. మాటలు రాక-మూతి ముడుచుకుంది.

ఆనందమే పలకరించాడు. పార్వతి చెప్పే మాటలకంటే బాజాశబ్దమే ఎక్కువ వినపడుతోంది. చాలామంది అమ్మాయిలు పార్వతి వెనక్కి చేరారు. వెనకనించి గుసగుసలు బయలుదేరాయి. ఆయన పెద్ద యాక్టరుట అని, మొన్న మనం చూసిన సినిమాలో లేడూ, అతనేననీ, మనం చూసినదాంట్లో చాలా బాగాచేశేడు అనీ, అన్నీ అతనికి వినపడాలనే అంటున్నారు.

'రేపు వుంటావా!' అని పార్వతిని అడిగాడు ఆనందం. వుంటానని తల వూపింది పార్వతి.

'మళ్ళీ కలుద్దాము' అని వెళ్ళిపోయాడు ఆనందం. పార్వతి చెయ్యిపట్టుకు దూరంగా తీసుకెళ్ళారు కొంద రమ్మాయిలు. ఎల్లా తెల్పు అంటూ వూపిరి సలపకుండా ప్రశ్నలు వేస్తున్నారు.

ఆనందం తనకి మేనత్త కొడుకేనని చెప్పేందుకు చాలా రకాల చేష్టల్లో గర్వం కనపడేలా, "అబ్బబ్బ, అల్లా గుంపులా మీదపడతారేమిటి? ఆయనలో కొత్తవిశేషం ఏమివుంది, ఏమిటి! మనం చూసే మనుష్యుల్లాగే వున్నాడుగా? ఎటోచ్చీ అద్భుష్టం అందలం ఎక్కించింది, అంతే!" నంటూ, పార్వతి తనకి అతనితో మాట్లాడటంవల్ల వచ్చిన సంతోషం ఏమీ లేదు అని కనపడేలా మొహం పెట్టుకు కూర్చుంది, అరుగుచివర.

ఒకామె "నీకు తెల్పును కనక అల్లా అంటున్నావు, లేకపోతే ఆయనతో మాట్లాడంలోవున్న గొప్ప అర్థమయ్యేది" అంది. "అబ్బా, దగ్గరనించికూడా ఎంత బాగున్నాడే" నని మరొక ఆవిడ నిట్టూర్చింది. "కొంచెం కనుముక్కు తీరునవుందని" మురిసిపోయింది మరో ఆమె. "మా పిల్ల నిద్దరపోయింది కాని, ఆయన బసకెళ్ళి కొంచెంసేపు కబుర్లువిని వద్దాం అత్తా" అంటూ పార్వతి చెయ్యిపట్టుకు లేవతీసింది. ఇప్పుడు కాదులే రేపు ప్రొద్దుట వెడదాము. నాకు నిద్ర వస్తోంది అంటూ పార్వతి వళ్ళు విరుచుకుంది.

మరో మధ్యవయస్సావిడ, పళ్ళల్లో యిరుక్కున్న వక్క పలుకు బైటకిరాక అవస్తపడుతూనే మాటలు మొదలుపెట్టి, "అబ్బాయి చిన్నతనంలో ఎంత అల్లరిచిల్లరిగా తిరిగేవాడో" నంటూ బోలెడు తెల్సినట్టు మొదలుపెట్టి, "అందుకేగా వీళ్ళ నాన్న యీ అమ్మాయిని యిచ్చి చెయ్యలేదు" అంటూ పార్వతిని చూపెట్టి తను చెప్పాల్సినది అయిపోయినట్టు పన్నుకుట్టుకోవడం మళ్ళా మొదలుపెట్టింది.

"ఆయనకే ఇచ్చి మీ నాన్న చేసివుంటే మాతో అసలు మాట్లాడేదానివేనా?" అంటూ పక్కంటి అమ్మాయి పార్వతి బుగ్గలు సాగతీసింది.

మర్నాడు ఆనందం వచ్చేసరికి పార్వతి తల దువ్వుకుంటోంది. సగంజడ అల్లుకున్నది వదిలి "రా బావా!" అంటూ తన సామాను పెట్టుకున్న గదికి తీసుకెళ్ళింది.

గది అంతా సామాన్లు, అమ్మాయిలు విడిచిన బట్టలు, అద్దాలు, దువ్వెనలూ

తిలకంసీసాలతో గందరగోళంగా వుంది. పార్వతి తన పెట్టిపైన చీరమడత పరచి ఆనందాన్ని కూర్చోమంది. ఆనందం వేసుకున్న పల్చటి లాల్చీ వెనక పచ్చటి శరీరం మెరుస్తోంది. ఏదో వింతవాసన గది అంతా పరుచుకుంది. పార్వతికి సంతోషం, భయం కలిసి మాటని పైకి రానివ్వటంలేదు.

పార్వతికి ఏమి చెప్పాలో తోచక “మీ ఆవిడ ఎల్లా వుంటుంది, పాపాయిలు ఎంతమంది, అత్తయ్య ఎల్లావుంది” అంటూ గుక్కతిప్పకోకుండా అడిగేసింది.

“మీ అత్తయ్య మంచాన పడింది. ఇంక, పాపాయిలంటావా? మా ఇంట్లోకి ఎవరూ రావటంలేదు, మా ఆవిడ వర్ణన నేను చేసేకంటే నువ్వే చూడరాదూ వచ్చి” అన్నాడు, నవ్వుతూ ఆనందం.

పార్వతి మళ్ళా ఏదో అడగాలనుకుంటూండగానే, అత్తగారు అక్కడికి వచ్చింది. మాఅత్తయ్యకొడుకు అంటూ ఆప్యాయత యిమిడ్చి అత్తగారికి చెప్పింది.

“ఎం, నాయనా! నిన్ను గురించి మా కోడలు చెపుతూనే వుంటుంది. ఒక్కడవే వచ్చావా” అంటూ కుశల ప్రశ్నలు అడిగింది.

“అవునండీ! పెళ్ళికొడుకు మా సినిమా కంపెనీలోనే పనిచేస్తున్నాడు అని పెళ్ళికి వచ్చాము. మీరు పార్వతి నాతో పట్నం రాకూడదా” అన్నాడు.

“అయ్యో! ఎంతమాట? నీ బంధుప్రేమ అల్లాంటిది నాయనా. అబ్బాయిని వొక్కడినే వదిలివచ్చాము. పల్లెటూరాయె. పాడిగొడ్లు వున్నాయి. అయినా మా చెల్లెల్ని పెట్టే వచ్చామనుకో. ఏమే, నువ్వు వెళ్ళి రెండు రోజులుండి వస్తావా?” అని అడిగింది అత్తగారు.

లోపల వెళ్ళాలని వున్నా, పైకి వప్పుకోలేదు పార్వతి. “ఇప్పుడెందుకులే బావా? ఏవైనా కథలూ, కార్యాలు జరిగినప్పుడు మేము గుర్తుండి నువ్వు పిలిస్తే సపరివారంగా వస్తాం, సరేనా!” అని నవ్వింది.

“ఎప్పటిమాటో ఇప్పుడెందుకులే., పోనీ వోసారి వెళ్ళు. పెంచి పెద్దచేసిందాయె, మీ మేనత్తని చూసిరా. అతను రమ్మనమని అంత ఇదవుతున్నాడా, బాగుండదు వెళ్ళకపోతే. మావాడికి నేను చెపుతాలే, వెళ్ళాక” అని కోడలితో అని “మావాడిది వట్టి పిచ్చికోపం. ఇంట్లో వాళ్ళని ఎక్కడికీ వెళ్ళకూడదంటాడు. కోపంవచ్చిన కాస్సేపు వూరుకున్నామంటే, మళ్ళా ఎంత బాధపడతాడో అన్నందుకు” అంటూ తన కొడుకు స్వభావం ఆనందానికి చెప్పి మురిసింది, ముసలి హృదయం.

బావ మళ్ళా రమ్మంటే వెళ్ళవచ్చులే అనుకుంది పార్వతి.

ఆనందాన్ని చూడ్డానికి చాలామంది అమ్మాయిలు కిటికీవూచల్లోకి చేరారు.

కొందరు నరసమ్మగార్ని తోసుకుంటూ గదిలోకి తొంగి చూస్తున్నారు.

ఆనందం కళ్ళు వయ్యారంగా అందర్నీ పరామర్శించి కిటికీచివర నిల్చున్న అమ్మాయిమీద నిల్చాయి.

తనకేసి చూస్తున్నట్లు గ్రహించిన సుభద్ర, పమిట జరుపుకుంది. పెదిమలు తడుపుకుంది. జుట్టు చెవులకిందికి జరుపుకుని, జడ ముందుకు లాక్కుంది.

ఆ అమ్మాయికేసి చూస్తూ ఆ అమ్మాయి చేష్టలకి కులుకుతూ నవ్వాడు ఆనందం.

ఆ నవ్వు, చూపు కలిసి సుభద్రని ఇంద్రజాలంలా నిల్చోనియ్యటంలేదు. తన వంటిమీద బట్ట లేనంత సిగ్గు పడింది. ఆ సిగ్గులోనే అతనితో నవ్వు కలిపింది.

దూరంగావున్న సన్నాయి దగ్గరయింది. అంతా అటు వెళ్ళిపోయారు నరసమ్మగారుకూడా వెళ్ళేందుకు హడావిడి పడింది.

'హమ్మయ్యా' అంటూ సుభద్ర గదిలోపలికి వచ్చి ఆనందానికి దగ్గరగా నాజుగ్గా కూర్చుని, "మీ బావకి కాస్త కాఫీలాంటిది ఏమయినా ఇచ్చావా" అంటూ పార్వతిని అడిగింది.

"మాయిల్లా ఏమిటి? వెళ్ళి తెచ్చేందుకు" అంటూ మరో పెట్టెపైన పార్వతి కూర్చుంది. సుభద్రకి ఎల్లా మాట్లాడాలో తెలియటంలేదు.

"అసలు సినిమావాళ్లు బయట బాగుండరంటారే, మీరు అలా కాదు. బైటకూడా" అని వాక్యం పూర్తి చెయ్యకుండానే, పార్వతికోసం ఇద్దరమ్మాయిలు రావటం, పాటపాడాలంటూ మాట వినిపించుకోకుండా పార్వతిని ఇద్దరూ పట్టుకు లాక్కెళ్ళటం జరిగింది.

ఆనందం కూడా వెళ్ళేందుకు లేచాడు.

సుభద్ర ఆనందాన్ని రాచుకుంటూ వెళ్ళి గుమ్మానికి అడ్డంగా చేతులుజాపి వెళ్ళద్దంటూ ప్రాధేయపడింది.

రుమాలుతీసి నుదురు అద్దుకుంటూ, 'ఏమిటి' అన్నట్లు సుభద్రకేసి చూశాడు.

"ఆ రుమాలు నాకిస్తారా" అంటూ చెయ్యిజాపి, "అబ్బా మిమ్మల్ని సినిమాల్లో చూస్తోంటే పిచ్చెక్కినట్టు అవుతుంది. నిజంగా చెప్పతూన్న" అంటూ దగ్గరగా జరిగి నిల్చుంది.

ఈ మాటలు తరచు ఉత్తరాల్లో చదవటం అలవాటే. ఎదురుపడి అపరిచితుడనేనా భయంలేకుండా మృదువుగా అప్పచెప్పటం వింటూంటే కొంచం ఆశ్చర్యం వేసింది ఆనందానికి.

సుభద్ర ఆనందం చేతిలోని రుమాలు తీసుకుంటూ ఆ చేతిని తనబుగ్గమీద పెట్టుకు తన్మయంతో కళ్ళుమూసుకుంది.

పార్వతి కంఠంవిని ఆనందం దూరంగా బయటికి నడిచాడు.

సుభద్ర ఆనందంకూర్చున్న పెట్టెమీదకూర్చుని వచ్చే వూహలకి తీగలు అల్లుతోంది.

ఆరోజు అమ్మాయిలకంఠాల్లో ఆనందమే ప్రతిధ్వనిస్తున్నాడు. ఏదో పనిపెట్టుకు విడిదిలోకి వెళ్ళింది సుభద్ర. తన మనిషి అన్న భావంతో ఆనందాన్ని వెతుక్కుంటూ ఆరోజు అంతా అతనివెనకే తిరిగింది. సుభద్రపినతల్లి చాటుకిపిల్చి కేకలేసింది. "ఆ వెర్రేమిటే పెళ్ళయిన పిల్లవి, లేనిపోని వాదులు తెచ్చుకోకు" అంటూ మెల్లిగా వారించింది.

సుభద్రకి పినతల్లిపీకపిసుకుదామన్నంత కోపమువచ్చింది. ఐనా ఆనందం చూస్తాడేమోనని ఆకోపంలోపలే అణచిపెట్టుకుంది.

ఆ రాత్రిరైలుకివెడుతూ ఆనందం పార్వతికి చెప్పదామని వచ్చాడు. అమ్మాయిలగుంపు, మధ్య మాటలు, నవ్వులు లైట్ల వెలుగులో పార్వతిపళ్ళు మెరుస్తున్నాయి. ఎందుకో అంత ఆపుకోలేని నవ్వు అనుకున్నాడు.

నరసమ్మగారు గుంపుని తప్పించుకుని వచ్చి, ఆనందాన్ని కూర్చోమంటూ కుర్చీదగ్గరికి జరిపింది.

పార్వతిని చూసేకళ్ళు తత్తరపడ్డట్టు, "ఏంలేదండి, నేను వెళ్ళాలి. చెప్పిపోదామని వచ్చాను" అంటూ నరసమ్మ గారితో చెప్పుకున్నాడు.

తాళం చెవులు జేబురుమాలు బొడ్డులోదోపుకుని, ఆనందానికి ఎదురుగా స్తంభాన్ని చుట్టుకునిల్చుంది పార్వతి.

"మీ బావ వెళ్ళాన్నాడుటే," అంటూ అక్కడనించి ఎవరో పిలుస్తే వెళ్ళిపోయింది నరసమ్మగారు.

పార్వతిని తనతో వూరికిరమ్మని పిలిచాడు.

ఆనందాన్నే చూస్తూనిల్చున్న సుభద్ర "వెడదాము" అంటూ, పార్వతి బదులు తనే వచ్చేసుకుని నరసమ్మగారి దగ్గరికి హడావుడిగా పరుగెట్టింది.

'తొందరగా బయల్దేరు' అని పార్వతి కళ్ళలోకి చూస్తూ ఆనందం మళ్ళా అన్నాడు.

"అబ్బే, ఇప్పుడెందుకులే, ఈసారి మీ ఇంట్లో ఏవైనా కథలూ, కార్యాలు అవుతే తప్పకుండా వస్తానుని చెప్పాగా!" అంటూ పమిటకొంగుని అనేకరకాలుగా చుడుతూ పార్వతి చెప్పింది.

వెనకనిల్చున్న నరసమ్మగారు, "అదేమిటే, పెద్దమనిషి రమ్మనిపిలిస్తే ఆమాటలేమిటి?" అంటూ కోడల్ని కేకలేసి, "అల్లాగే వస్తుందిలే బాబూ" అంది.

"మీ అమ్మని నేను చూడలేకపోయినా ఆవిడ వుదారగుణం అంతా చెప్పకోవడంవిన్నాను. ఎన్నోసార్లు మావాడితో కూడా చెప్పాను. వోసారి అమ్మాయి, నువ్వు వెళ్ళి చూసిరండజ్జా! పెద్దది అన్నాను. దీన్ని ఆవిడే పెంచిందిట కదూ!" అంటూ ప్రశ్నవేసినా వినకుండానే మరోమాట పెడుతోంది నరసమ్మగారు.

పార్వతికి అత్తగారి ధోరణి అలవాటే అయినా, అప్పుడప్పుడు ఆవిణ్ణి మాట్లాడకుండా చెయ్యాలనిపిస్తుంది. "ఎవరో పిలుస్తున్నట్టున్నా"రని, అత్తగార్ని పంపించింది.

ఆనందం చేతికేసి చూసుకుంటూ "అట్టే తైములేదు" అంటూ బయలుదేరాడు.

పార్వతి పెట్రోమాక్సులైట్లు పెట్టిన బల్బుచివర దులుపుకుని కూర్చుంది.

సుభద్ర, "తొందరగాలే, తైమైపోతుంది" అంటూ పార్వతి గెడ్డంపట్టుకు బ్రతిమిలాడుతోంది.

వెళ్ళటమా వద్దా అన్న సందిగ్ధం మనస్సులో తేలక ఎటూ చెప్పలేక వూరికే చూస్తోంది పార్వతి.

మరచెంబూ నీళ్ళూ ఇవిగోనేపిల్లా అంటూ నరసమ్మగారు అక్కడికి మళ్ళారావటంతో ఈసారి బయలుదేరింది, పార్వతి.

సుభద్రపినతల్లికి సుభద్ర హడావిడి నచ్చలేదు, "పిన్నీ, నీ కోడలికి చుట్టమైతే మా పిల్లని వెళ్ళమంటున్నావుట దేనికి" అంటూ నరసమ్మగారితో అంది.

"నేనెందుకు వెళ్ళమంటాను? అది సర్దాపడితే పోనీవెళ్ళవే అన్నాను. ఐనా వెడితే ఏమిపోయింది నీకు" అంటూ సుభద్ర పినతల్లితో అంది.

పార్వతిని మళ్ళా మూడోనాటికల్లా తిరిగిరమ్మనమని, తను ఇక్కడేవుంటానని చెప్పి పంపింది నరసమ్మగారు.

సుభద్రని, పార్వతిని, రైలు ఎక్కించేందుకు పెళ్ళి పెద్దల్లో ఒకరు స్టేషన్కి వచ్చారు.

ఆనందంచుట్టూ చాలామందిజనం పోగయ్యారు. పార్వతి, సుభద్రా దూరంగా నిల్చుని రైలురాకకోసం చూస్తున్నారు.

రైలుకూత వినగానే అంతా అటుతిరిగి హడావిడిగా కదుల్తున్నారు. ఆనందాన్ని రైల్లో ఎక్కించేందుకు రైలుపెట్టెతో మనిషికూడా రావటంచూసి ఆశ్చర్యపోయింది సుభద్ర. వీళ్ళని కూడా ఆపెట్టెలోనే ఎక్కించాడు కూడా వచ్చిన పెద్దమనిషి.

పార్వతి పెట్టెకి రంగు వెలిసిపోయింది. పైగా పాతపెట్టె. పెళ్ళివారి యింట్లో తాళంపెడుతూంటే గొళ్ళెంకూడా విరిగిపోయింది. దానికిసాయం డబ్బాలా ఎత్తువకటి. దేనికిందా ఇమడదు. పెట్టెలో అంతా ఒక్కోసారి ఆ పెట్టెకేసి చూస్తున్నారు. వాళ్ళు చూసినప్పుడల్లా పార్వతికి ఎంతో చిన్నతనం వేస్తోంది. అసలు రాకుండావుంటే పోయేది. ఈ సుభద్ర తెచ్చిపెట్టిం దా బెడద అని మనస్సులోనే తిట్టుకుంది, తను ప్రయాణమైనందుకు.

రైలు కదిలినా కొందరు నిల్చునే ఆనందంతో కబుర్లు చెపుతున్నారు. సుభద్ర మధ్యమధ్య ఏవేవో ప్రశ్నలువేస్తోంది. అందులో బక్కపల్చగా తెల్లగావున్న కుర్రాడు, సుభద్ర

పలికిన ప్రతి మాటనీ మళ్ళీ అని తెగమెచ్చేసుకుంటున్నాడు.

కొంతసేపు వాళ్ళతో కలిసి నవ్వినా, ఆనందం ఆవలింతలు మొదలుపెట్టాడు. పార్వతి మధ్యమధ్య కునుకు తీయటంచూసి, వెనక్కి ఎత్తివున్న పరుపులాంటి బల్లని కిందికి విడిచి “నువ్వు ఇటు పడుకో” మని పార్వతికి చెప్పాడు ఆనందం.

పమిటకొంగు తలపైన కప్పుకుని సగంచోట్లో ముడుచుకు పడుకుంది పార్వతి.

సుభద్రకి ఆరాత్రి జీవితంలో మొదటి పర్వదినంలా వుంది. ప్రతిమాట సంతోషంతో మునిగి తేలుతోంది. తెల్లవారు జామున పార్వతిపక్కన ఖాళీచేసుకు పడుకుంది.

స్టేషన్ లోపలికి రైలువెళ్ళి నిల్చింది. ఎన్నోరైళ్ళు కూస్తున్నాయి, వెడుతున్నాయి, వస్తున్నాయి. ఎంతమందో గుంపులుగా వెడుతున్నారు, విడిచిపోతున్నారు. రంగురంగుల బట్టలు, రకరకాల దుస్తులు.

అందర్నీ చూస్తూ పార్వతి నిల్చింది. “అల్లా నిల్చుండి పోకూడదు” అని మెల్లిగా విసుక్కొన్నట్టు చెప్పాడు ఆనందం.

పార్వతికి అభిమానం వచ్చింది. తలవంచుకు ఆనందం వెనకే నడుస్తోంది. సుభద్ర మిగిలినవాళ్ళతో కలిసినవ్వుతూ, మాట్లాడుతూ వస్తోంది.

ఆనందం ఎక్కినకారులో ఎక్కికూర్చుంది పార్వతి. అలాగ ఒక్కసారి చెప్పగానే వినాలి అంటూ ఆనందం పార్వతిని మెచ్చుకున్నాడు.

సుభద్ర మిగిలిన వాళ్ళని విడిచివచ్చేందుకు చాలా విచారంగా మొహంపెట్టి కారుఎక్కి కూర్చుంది.

ఆ కారునిల్చినచోటు చాలా ఇంపుగా వుంది. చూచేందుకు పెద్ద పువ్వులతోటమధ్య అద్దాలతలుపులతో కట్టినమేడ, ఎక్కడచూసినా రంగులముద్దల్లా గులాబీపూలు గుంపులుగా విచ్చి గాలికి మెల్లిగా వూగుతున్నాయి. ఆనందం మెట్లు ఎక్కి మేడపైకి వెళ్లాడు. పార్వతి వీధి మెట్లమొదటే నిల్చుని తోటకేసి చూస్తోంది. ఆనందంకేక వెనుకనించి వినపడగానే తలదింపుకు లోపలికి వెళ్ళింది.

మేనత్తగది వెతుక్కుంటూ వెళ్ళింది పార్వతి. వయస్సు మళ్ళిన జానకమ్మ కళ్ళజోడు సవరించుకుని పార్వతిని పోల్చుకునేందుకు ప్రయత్నించి, వూరు, పేరు అడగటం మొదలుపెట్టింది. “వున్నాడా అబ్బాయి” అని పార్వతినే అడిగింది జానకమ్మ.

“నన్ను మర్చిపోయావు చూశావా,” అంటూ మేనత్తని వెళ్ళి కావలించుకుంది పార్వతి.

జానకమ్మ కళ్ళు తడిశాయి. “నువ్వుటే” అంటూ చాలాసేపు మాటరాక కళ్ళతో ప్రశ్నలువేస్తోంది. ఇద్దరూ తనివితీరేదాకా ఎన్నోమాటలు చెప్పుకున్నారు. ఎందరి విషయాలో అడిగి తెల్సుకుని ఆరోజులకోసం మనస్సులో ఏకుతోంటే బోసినోటితో నెమరువేసుకుంటూంటే మళ్ళా వెనక్కి పిల్చాయి నీడలు.

ఆరోజు అంతా జానకమ్మ ప్రశ్నలకి సమాధానం చెప్పటమే సరిపోయింది పార్వతికి.

సుభద్ర ఆ నిమిషంలోనే ఇల్లుఅంతా తొంగిచూసి వచ్చింది. ఆనందాన్ని అడిగి పైకివెళ్ళి వాళ్ళల్లో కలిసిపోయింది. జానకమ్మ కోడలిని వకసారి కిందకి రమ్మనమని కబురు పెట్టింది.

ఎప్పుడో మధ్యాహ్నానికి రాధాకుమారి తయారై వచ్చింది. ఆవిడవెనక సుభద్రకూడా దిగింది. ఈసారి సుభద్ర అని తెలిస్తే తప్ప కొత్తవాళ్ళు కనుక్కోవటం కష్టమే. ఇద్దరూ ఒకేరకం బట్టలు కట్టుకున్నారు. జుట్టునికూడా ఆవిడముడిలాగే వేసుకుంది.

ఆవిడ ఎత్తుజోళ్ళే తనూ తొడిగింది. పార్వతి ఆశ్చర్యంగా చూడటం చూసి, “నువ్వు

రావే” అంటూ పార్వతి చెయ్యిపట్టుకు లాగింది, సుభద్ర.

తాళాలగుత్తి, అత్తగారిపక్కమీదకి విసిరి “ఎందుకూ కబురుపెట్టారుట” అని అడిగింది, పెదిమలని గుడ్డతో వత్తుకుంటూ రాధాకుమారి.

“మరేంలేదు, మా మేనకోడలు వచ్చింది. నీకు చూపెడదామని” అంటూ జానకమ్మ పార్వతికేసి చూసింది.

“ఇంతేకదా! ఇంకా ఏమిటోనని భయపడిపోయాను. మరి నేను వెడుతున్నా. వచ్చేందుకు కాస్త పొద్దుపోతుందేమొ. మీ అబ్బాయి వస్తే చెప్పండి; బహుశా ఆయనకూడా ఆ పార్టీకే రావచ్చులెండి” అంటూ జోళ్ళు చప్పుడు చేసుకుంటూ వెళ్ళిపోయింది. ఆవిడవెనకే సుభద్రడకూడా వెళ్ళింది. కారులో డ్రైవరు కూర్చునేచోట, రైల్వో కలిసిన ఎర్రటి అబ్బాయి కూర్చునివున్నాడు.

జానకమ్మ సుభద్రని చూపెట్టి “ఆ అమ్మాయి ఎవరే” అని అడిగింది. “మా అత్తగారికి ఏదో బంధువే” అని ముక్తసరిగా జవాబిచ్చింది పార్వతి.

“చూశావా, ముక్కా మొహం ఎరక్కపోయినా తనకి ఇష్టమైతే తనగుడ్డలుకట్టబెట్టి వూరంతాతిప్పుతుంది. నేను చెప్పానని నిన్ను పలకరించనైనాలేదు” అంటూ బాధపడింది జానకమ్మ.

“ఆ పోనిస్తూ” అంటూ ఆ పక్కగావున్న మంచము పైన నాడుంవాల్సింది పార్వతి.

ఎంతసేపు నిద్రపోయిందో లేచేసరికి ఇల్లంతా దీపాలే. తోటలో రంగరంగుల దీపాలు ఆరుతూ వెలుగుతూ తిరుగుతున్నాయి. అన్నివేళలా పంపులోకి వేడినీళ్ళు ఎల్లావస్తాయో అడిగి తెల్సుకోవాలనివున్నా నవ్వుతారేమోనని భయపడి వూరుకుంది. స్నానంచేసి చుట్టూ జరీవున్న పుల్లెటికుర్రు చీరతీసి కట్టుకుంది. పల్చటి తెల్లపట్టుజాకెట్టు తొడిగి అద్దంలో చూసుకుంది. ఆ ఇంట్లో ఏముందో, తనకీ అందమైన బట్టలు కట్టుకోవాలనిపిస్తోంది అనుకుంటూ నవ్వుకుంది.

వెనకనించి చూస్తున్న ఆనందం తన్నిచూసే నవ్వుతోంది అనుకుని, “ఎందుకో చెప్ప” అని పార్వతి కెదురుగా వున్న వుయ్యాలబల్లమీద కూర్చున్నాడు.

“అబ్బే, ఏంలేదు. మీ ఇంట్లోనే వుండిపోవాలని వుంటుందనుకో, అప్పుడు ఏమిచెయ్యటం అని నవ్వుతున్నా” అని మాటమార్చింది పార్వతి.

“మాటమీదే వుండాలి తెల్సిందా” అంటూ వుయ్యాలదిగి పార్వతిదగ్గరికి వచ్చాడు ఆనందం.

జానకమ్మ కర్రచప్పుడువిని మళ్ళీ వుయ్యాలదగ్గరకి వెళ్ళాడు ఆనందం. “పువ్వులు ఇవిగోనే” అంటూ పార్వతి తల్లోపెట్టి అక్కడే కూర్చుంది జానకమ్మ.

చాలాసేపు చిన్నప్పటిముచ్చట్లు చెప్పింది.

ఆనందానికి, పార్వతికి జరగాల్సినపెళ్ళి ఎల్లా నిల్చిపోయిందో చెప్పి నిట్టూర్చింది జానకమ్మ.

పార్వతిలో భావం బయటపడకుండా మాటమార్చి ‘మీ కోడలి పుట్టిల్లేవూరు’ అని మేనత్తని అడిగింది.

“ఆఁ, మీనాన్న దగ్గరికి అస్తమానం చేబదులుకి వచ్చే వాడు గేపకముందా! ఆ వెంకటనారాయణ మేనగోడలే ఈపిల్ల” అంటూ తేలిగ్గా చెప్పింది.

పొద్దుపోయేదాకా అవీ ఇవీ చెప్పుకుంటూ కూర్చున్నారు. ఆ దీపాల వెలుగులో ఎంత పొద్దుపోయిందీ కూడా తెలవలేదు. పదకొండోగంట వినగానే చలనంకలిగి లేచి వంటవాడికి పురమాయింపాడు ఆనందం. ఇప్పుడేంతిండి బాబు, నాకు వద్దు అంటూ వెళ్ళిపోయింది మేనత్తవెనకే పార్వతి.

ఆనందం బలవంతమీద తిరిగివచ్చి కొద్దిగా తిని లేచింది పార్వతి. “మీ సంసారంకబుర్లు చెప్ప” అంటూ మొదలుపెట్టాడు ఆనందం.

“ఆ, మాకేమి వుంటాయి. పొద్దుగూకేసరికి తిని వెయ్యటం. ఆయన చుట్టకాలుస్తూ వూరమ్మట తిరిగివచ్చేసరికి మాకోనిద్ర అయిపోతోంది. మళ్ళా కోడికూతవేళ లేచి పనుల్లో పడ్డామంటే మళ్ళా భోజనాలైందాకా ఏదోవకటి సరిపోతుంది. మళ్ళీ వో కునుకుతీసి లేచేసరికి సంధ్యగుమ్మాలు చిమ్మటం, సాయంత్రంపనులూ అవీ సరిపోతాయి.

“మీలా మేమేం జమిందార్లం కాముగా” అంది పార్వతి. “నిద్రవస్తోందా పార్వతీ” అని ఆప్యాయంగా అడిగాడు ఆనందం. లేదని తలవూపింది పార్వతి. అయితే మా వెనకవున్న ఇల్లు చూద్దువుగాని రా అని పిలిచాడు ఆనందం. ఆ దారిలో మెత్తనిగడ్డి పరచినట్టు వుంది. పైకి చూసేందుకు ఇల్లు ఏమంత కనపడకపోయినా లోపలికి వెళ్ళాక పార్వతికళ్ళు జిగేలుమని మెరిశాయి. ఏదో ఇంద్రభవనం వర్ణనలా వుంది. గదులన్నీ తిరిగింది. ఇంటిచుట్టూ చూసింది. చెరువుదగ్గరకి నడిచింది. మళ్ళీ ఇంటిముందుకే చేరింది. “చాల బాగుంది” అని ఆనందంతో అని “ఇంక వెడదాము” అంటూ బయటికి నడిచింది. ఎదరుగా పాలరాతితో కట్టిన గట్టెక్కి కూర్చుంది. కొంగు పరుచుకు పడుకుంది. ఆనందంరాలేదు. పార్వతికి కునుకుపట్టింది. తోటలో దీపాలు ఒక్కసారి ఆరిపోయాయి. పార్వతికి మెళుకువ వచ్చింది. కీచురాళ్ళంటే భయం. తనదగ్గరగా ఎవరో కూర్చున్నట్లు అలికిడవుతోంది. మాట్లాడాలంటే భయం కంఠాన్ని చుట్టుకూర్చుంది. ఏదో చెయ్యి వీపునిమురుతోంది. తను దూరంగా జరుగుతోంది. ఆకారం దగ్గరవుతోంది. పార్వతి జరిగి జరిగి గట్టుచివరకు చేరింది. పడకుండా ఆ చేతులు ఆపాయి.

పార్వతి ఏదో చెప్పతోంది. కీచురాళ్ళధ్వనిలా మాట పైకి రావటంలేదు. “వద్దు పాపం, తప్పు. తరవాత చెప్ప” అంటూ నవ్వుతున్నాడు. ఆ నవ్వు చీకటిని ఇంకా దట్టంగా చేసి పెద్దకొండలా చుట్టూ పెరిగి నిల్చింది. చీకటిని కాలేకొరిమి, ఆకాశంలో తెల్లగీర వెలిగింది....ఆనందం, పార్వతి చెయ్యపట్టుకు లేవతీశాడు. ముందు బంగళా తలుపులు తీసేవున్నాయి. పార్వతి తూలి వుయ్యాల బల్లకి తగిలింది. రహస్యం తెల్సుకున్నట్లు చప్పుడుచేశాయి గొలుసులు. జానకమ్మ లేచి లైటువేసింది.

“నువ్వు ఈ వట్టి బల్లమీదే పడుకున్నావా? అయ్యో” అంటూ దుప్పటి తెచ్చి పరచింది. ఇక్కడ భయంగా వుంది నీ గదిలో పడుకుంటానంటూ పార్వతి జానకమ్మ గదిలోకి చేరింది.

సుభద్ర ఎప్పుడు వచ్చిందో తెలీదు. ఐనా పార్వతి లేచాకే నిద్రలేచింది.

తను చూసినవి వింతలుగా, గుక్కతిప్పకోకుండా పార్వతితో చెప్పుకుపోతోంది.

“మనం ఏముందిలే అనుకుంటామా! మేము ఎన్ని గంటలో చూసింది ఒక్క పావుకూడా కాదుట” అంటూ సినిమాతియ్యటం గురించి సుభద్ర చెప్పతోంది.

అప్పుడే నిద్రలేచిన రాధాకుమారి కాఫీకోసం అయ్యర్ని తిడుతోంది.

ఆనందం వుయ్యాలమీద కూర్చుంటూ “గొలుసులు చప్పుడు చెయ్యకుండా వుండేలా చేస్తే బాగుండును” అంటూ పార్వతికేసి వారగా చూశాడు.

పార్వతి మెల్లగా స్నానాలగదికి చేరింది. రాధాకుమారి స్నేహితురాండ్రు రావటంతో మేడపైకి వెళ్ళిపోయింది. సుభద్ర వుయ్యాలకి మరోచివర కూర్చుంటూ “మిమ్మల్ని తీసేటప్పుడు చూడాలనివుంది” అంటూ ఆనందాన్ని చేత్తోకొట్టి చెప్పింది. “ఏముంది, ఇక్కడే ఆడేస్తా చూడండి” అంటూ తను చెప్పాల్సినమాటలు కొన్ని చెప్పి, అటూ ఇటూ తిరిగి గెంతి హంగామా చేస్తున్నాడు ఆనందం.

పైనుంచి రాధాకుమారి గోలచెయ్యవద్దని కబురుపెట్టింది. 'చిత్తం, దేవీ' అంటూ ఆనందం ముడుచుకూర్చున్నట్టు నటించటం చూసి సుభద్ర పగలబడి నవ్వుతోంది. ఇంకా నవ్వేలా వికారాలు చేస్తున్నాడు ఆనందం. ఆరోజు అంతా ఆనందంవెనకే తిరుగుతోంది సుభద్ర. రాధాకుమారికి ఎప్పుడు కోపంవస్తుందో తెలీక ఆనందాన్ని తెగపొగిడింది సుభద్ర.

దానితో ఆనందాన్ని మేడదిగి కిందికి రాకుండా చేసింది రాధాకుమారి.

సుభద్రకి, ఆనందం పక్కన కూర్చుని కారులో తిరగాలన్న కోరిక తీరనేలేదు. ఆ మర్నాడు బయల్దేరకపోతే నరసమ్మ గారికి కోపంరావచ్చునన్న భయంతో ఆ సాయంకాలం ఆనందం వున్న గదికే వెళ్ళి అడిగింది, వూరు చూపెట్టమని.

పక్కగదిలో వున్న రాధాకుమారి వెంటనే ద్రయివర్ని పిల్చి తీసుకువెళ్ళమని పురమాయించింది.

ఆనందం సాయంత్రం వెళ్ళి మళ్ళా మర్నాడువచ్చాడు. జానకమ్మ తెప్పించిన చీర పార్వతిని కట్టుకోమంది, ఆనందానికి చెప్పేందుకు మేడపైకి వెళ్ళింది పార్వతి. రాధాకుమారి గుమ్మంలో నిల్చుంది. ఆనందం పాదాలకి ప్రణామంచేసింది. పార్వతితల నిమిరాడు మెల్లిగా. కోపంతో రాధాకుమారి కిందికి వచ్చేసింది.

సుభద్రని, పార్వతిని రైలుకి పంపింది రాధాకుమారి. కాలంజరిగి పెరిగినకొద్దీ గతంలో జరిగినవి గతానికే వదిలి జీవితాన్ని నిండుకుండలా నిల్చుకుంది. సుభద్రకి, జీవితం అంటే నిర్లక్ష్యంగా వుంటూ, ఎప్పుడూ విసుగుతో, ఒక్కరైశూన్యంలోకి చూస్తూ కూర్చోవటం అలవాటయ్యాయి. ఈ చేష్టలకి విసుగుపుట్టి, పుట్టింటికి పంపేశారు అత్తవారు. ఆపిల్లకాపురం, పండువంటిది పాడుచేశాడని ఆనందంపై లోకం అబాండం విసిరింది. సుభద్ర కోరికలు గాలిగుఱ్ఱం కళ్లెంలా అందకుండా ఎక్కడో తిరుగుతూ కిందకి దూకుతూ ఉన్నాయి. దారితెలియని యాత్రికుడిలా జీవితాన్ని డొంకపై కప్పి, కారకులు ఎవరో తెల్పా అనే కథలు. మిగిలినా, సుభద్రకి జవాబుచెప్పేస్థితి ఏనాడో మించి పోయింది.

